


Knisja ta' San Leonardu f'Buleben

Kitba tal-Perit Ruben Abela



Il-Malti jgħid "Kull deni huđu b'għid". Il-każ tal-proposta ta' estensjoni taż-żona industrijali f'Buleben serviet ta' spunt importanti għal Wirt iż-Żejtun sabiex tistudja aktar mill-qrib din iż-żona li darba kienet fewdu importanti ħafna u sinjura fil-produzzjoni tal-uċuħ tar-raba'. Fil-fatt l-isem stess Bu-Laben ifisser art il-ħalib. Il-Malti wkoll kellu proverbju marbut ma' dawn l-inħawi - *Mela ħsibtni minn ta' Buleben?* meta kien jirreferi għal xi hadd tat-tajjeb.

Il-jiem ta' matul ix-xahar ta' Frar li għadda nistgħu ngħidu li kienu l-aktar eċċitanti minn kemm ilha mwaqqfa l-għaqda Wirt iż-Żejtun. Ma ħallejniex it-tensjoni tiġri bina, iżda minflok għarafna kif mill-informazzjoni li bdejna niġbru mingħand in-nies, mill-inħawi ta' Buleben, kif ukoll minn riċerka saħansitra fl-arkivji tal-Biblioteka, għamilna sejbiet ta' interess kbir, tant li kienu l-punt ewlieni biex il-pjanijiet li kien hemm ġew irtirati. Waħda mill-isbaħ sejbiet li għamilna kienu l-inħawi li fiha kien hemm knisja ddedikata lil San Leonardu.


Il-kult ta' San Leonardu f'Malta jinsab mifruż f'diversi nħawi tal-gżejjer tagħna u għandna saħansitra parroċċa ddedikata lil dan il-qaddis, dik ta' Ғal Kirkop. Kien proprju s-Sur Kenneth Cassar, ħabib u kollega tiegħi minn dan ir-raħal li ġibidli l-attenzjoni għal riċerka li ppubblika s-sena l-oħra fil-ktieb tal-festa tal-Għaqda Mużikali San Leonardu. Din ir-riċerka tagħmel referenza għal diversi viżti pastorali li saru matul iż-żminijiet, b'uħud minnhom tradotti għall-Malti mill-Professur Horatio Vella. Waħda mill-viżti pastorali li ssir referenza għaliha hija dik li saret minn Mons. Pietro Dusina fl-1575. F'din iż-żjara, Mons. Dusina jsemmi knisja rurali ddedikata lil San Leonardo li kienet mibnija fil-fewdu tal-Gran Mastru. Kellha artal wieħed, bla bibien, bla rettur, mingħajr ebda dħul u bla ebda dekorazzjoni. Jidher li kienet knisja fqira ħafna. Il-festa ta' dan il-qaddis f'din il-knisja kienet tiġi ċelebrata, darba mill-Parroċċa ta' Santa Katarina u s-sena ta' wara mill-Parroċċa ta' Santa Marija ta' Bir Miftuħ. Waqt iż-żjara tiegħu, Mons. Dusina wissa lill-Gran Mastru biex jjeħu ħsieb din il-knisja.

Xi snin wara, l-Isqof Baldassare Cagliares, waqt iż-żjara pastorali tiegħu jikteb li din il-knisja kienet giet idekonsagrata fl-1615 u jsemmi li din il-knisja kienet tinsab fl-inhawi magħrufa bħala "Tal-Qassasa ta' Buleben".

F'pubblikazzjoni oħra, "Il-Knisja Parrokkjali ta' Hal Tarxien 1610 - 2010", ippubblikat mill-Parroċċa tal-Lunzjata ta' Hal Tarxien, Mons. Vincent Borg jagħtina aktar dettalji dwar din il-knisja. Huwa jirreferi għall-atti tal-viżta pastorali tal-1600 fejn jingħad li ċertu Ġanni Sammut mill-Birgu kien jieħu ħsieb din il-knisja. F'din iż-żjara pastorali, din il-knisja kienet imnizżla mal-kumplement tal-knejjes rurali tal-Parroċċa ta' Santa Katarina. Jissemma wkoll li quddiem din il-knisja kien hemm ċimiterju u li kien hemm devozzjoni kbira lejn din il-knisja b'mod partikulari minn dawk li xi darba sofrew l-iskjavitù. San Leonardu kien il-qaddis protettur tal-iskjavi. Wara li sirna nafu b'din l-informazzjoni dwar din il-knisja u l-lok li ssemma, xogħolna kien li minn fuq il-mapep, kemm antiki kif ukoll dawk aktar riċenti, nippruvaw nidentifikaw fejn setgħet kienet mibnija din il-knisja. Fil-fatt, fuq mapep tas-seklu sittax u oħrajn tal-bidu tas-seklu sbatax, il-Knisja ta' San Leonardu tidher immarkata b'ċerta importanza u għalkemm ma hemm ebda referenza għall-isem tal-post, din tidher fuq għolja bejn Haż-Żabbar, iż-Żejtun u Hal Tarxien. Meta studjajna pjanti aktar riċenti, l-Ordinance Survey Sheets tal-1968, sibna post immarkat u msemmi "It-Taqsisa". Din iż-żona mhix mibnija u tinsab faċċata tal-fabbriki matul Triq il-Merħla u madwar 250 metru 'l bogħod minn kumpless ta' rziezet mibnija mill-Gran Mastru Perellos, li kumbinazzjoni skoprejna f'tit jiem qabel.



Meta wiehed jistudja l-ismijiet tal-postijiet jara li hemm xebh kbir bejn "il-Qassasa" u "It-Taqsisa". Hemm l-istess għerq fiz-żewġ ismijiet u li aktarx qed jagħmlu referenza għall-istess sengħa. Kien imiss li nzuru u nfitxu f'dawn l-inhawi għal xi ħjiel, jekk kien fadal, ta' din il-knisja. Sibna struttura li d-dehra tagħha mill-ewwel ġibditilna l-attenzjoni għaliex kienet tixbah sew lil struttura ta' kappella rurali. Sibna l-bidwi u stajna nidhlu biex narawha aktar mill-qrib. Għalkemm il-metodoloġija ta' kostruzzjoni u d-daqs tal-gebla jistgħu jagħtu ħjiel ta' binja antika hafna, din l-istruttura hija żgħira wisq biex tista' tkun knisja. Il-bidwi qalilna li fiha kien hemm niċċa ddedikata lill-Madonna.



Mill-hamrija ta' madwar din l-istruttura ġbarna xi biċċiet tal-fuħhar li sibna fil-wieċ u minn analiżi preliminarija jidher li xi wħud mill-biċċiet kienu ta' żmien l-Ordni. Żgur li dawn l-għelieqi jehtieg jiġu studjati aktar bir-reqqa u possibilmint isiru xi skavi arkeoloġiċi biex naraw jekk il-binja li għad hemm tistax tkun parti mill-Knisja ta' San Leonardu, jew jekk għadx hemm xi fdalijiet minn din il-knisja moħbija taħt il-hamrija. Li hu żgur hu l-fatt li f'dawn l-inhawi kienet teżisti knisja li qatt ma smajna dwarha qabel, tant li l-kult ta' San Leonardu fiz-Żejtun ma nsibuh imkien.